



የኢትዮጵያ ዲሞክራሲያዊ ኃይሎች ኅብረት (ኢዴኃኅ) UNITED ETHIOPIAN DEMOCRATIC FORCES (UEDF)

የኢትዮጵያ ዲሞክራሲያዊ ኃይሎች ኅብረት (ኢዴኃኅ) ብሔራዊ ምክር ቤት (ሸንጎ) ሁለተኛ መደበኛ ጉባዔ የአቋም መግለጫ

ውድ አገራችን ኢትዮጵያ የረዥም ዘመን በድል የተመላ አኩሪ ታሪክ ያላት መሆኑ እንኳን እኛ ልጆቿ የዓለም ኅብረተሰብ ያወቀላት ዕውነታ ነው። ይሁን እንጂ ይኸች በዓለም ሕዝብ ዘንድ አድናቆትና ክብርን የተቸረች አገር አለመታደል ሆኖ ከውስጧ በቅለው ወይ በዘር ሐረግ ወይም በጡንቻና በጠመንጃ ሊገዛት ከወሰኑና ከቆረጡ ልጆቿ ዘንድ ብዙ ጊዜ ይኸንን ዓይነት ከበሬታና አድናቆት ተነፍጋ። ሕዝቧ ለመከራና ለሥቃይ ተዳርጎ አገራቱም የምድር ላይ ገሃነም ሆናባቸው ሲኖሩ ተስተውሏል፤ እየተስተዋለም ነው። የሩቅ ጊዜውን ትተን በቅርቡ እንኳን ወታደራዊ አምባገነን አገዛዝ በዚች እናት አገራችን ላይ ያደረሰው እጅግ አስቃቂ ድርጊት ትልቅ የታሪክ ጠባሳ ሆኖ የሚኖር ነው።

የወታደራዊውን አምባገነን ሥርዓት የተካው የኢሕአዴግ መንግሥት ደግሞ ከድጡ ወደማጡ እንዲሉ አገራችንን ዛሬ ከመቼውም ጊዜ በበለጠ ሁኔታ ወደማትወጣበት አዘቅት ከትቶ ሕዝቧን በዘር፣ በሃይማኖት፣ ወዘተ... እየከፋፈለ በማናከስ ዘመነ ግዛቱን በማራዘም እነሆ ላለፉት አሥራ አምስት ዓመታት በሕዝባችን ጫንቃ ላይ ተቀምጦ የአገራችንንና የጋራ ኅልውናችንን ከፍተኛ አደጋ ላይ ወደሚጥል አቅጣጫ እየወሰዳት ይገኛል።

የግንቦት ወር ፲፱፻፶፯ ዓ/ም ምርጫ ታሪካዊ ተልዕኮ አገራችን ኢትዮጵያና ሕዝባችን በኃይል፣ በአፈና፣ በሕዝብ መብት ረገጣ አዙሪት ውስጥ ታስረው ለዘመናት ሲዳክሩ ከቆዩበት የመከራ ሰንሰለት ተላቀው ወደ ሰላማዊ፣ ዲሞክራሲያዊ ሥርዓት እንዲሸጋገሩ የሚደረገውን ትግል የማገዝ ተልዕኮ ነበር። የኅብረታችን ትግል በዚህ የምርጫ ሂደት ሳቢያ ቀጣይነት ያለው አገር-አቀፍ የሕዝባዊ ትግል ማዕበል በመቀስቀስ መላው ኅብረተሰባችን ወደዚህ ዲሞክራሲያዊ ሥርዓት የሚሸጋገርበትን ሁኔታ ለማመቻቸት በሚል የተጠነሰሰ ስትራቴጂ ላይ የተገነባ የትግል ስልት ነበር።

የኢትዮጵያ ሕዝብ ለዚህ አገራዊ ጥሪ እንደ አንድ ሰው ሆኖ ከዳር እስከዳር በመንቀሳቀሱ ዛሬ በታሪካችን ከአንድ ትውልድ ወዲህ ያልታየ የትግል ማዕበል አገራችንን አጥለቅልቋት እናያለን። ይኸ እኛ የሕዝብ ወገኖች የተኩራራንበት፣ መላው ዓለም ያደነቀው የትግል ማዕበል ያለ መስዋዕትነት አልተቀሰቀሰም። ሕዝባችን ትግሉን እዚህ ታሪካዊ ደረጃ ለማድረስ ከባድ መስዋዕትነት ከፍሏል፤ የዘመናት ግፍና መከራ ባሳሱት ትክክል ተሸክሞ የደምና የእንባ መስዋዕትነት እየከፈለ እዚህ ደረጃ ያደረሰው ትግል በከንቱ አልነበረም። በዚች ሉዓላዊት አገር ሉዓላዊ መብትን ተጠቅመህ በምትሰጠው ድምፅ ያለውን ሥርዓት ልትቀይረውና የፈቀድከውን የተሻለ ሥርዓት መገንባት ትችላለህ የሚለውን ዲሞክራሲያዊ መፈክር ተማምኖ በድምፁ ይኸንን መንግሥት እንደማይፈልግ፣ ለውጥ እንደሚሻ፣ ለእኛም፣ ለኢሕአዴግ መሪዎችም፣ ለዓለም-አቀፍ ማኅበረሰብም ምንም በማያሻማ ሁኔታ አሳይቷል።

ሕዝባችን በግንቦት ሰባት ቀን ፲፱፻፺፯ ዓ/ም ያሳየው ሥነ ምግባርና ቁርጠኝነት ብልህነቱንና ጨዋነቱን፣ አርቆ አስተዋይነቱንና ብስለቱን ያረጋገጠበት፣ በምሳሌነቱና በታሪካዊነቱ ሲዘከር የሚኖር ነውና የኢትዮጵያ ዲሞክራሲያዊ ኃይሎች ኅብረት ለሕዝባችን ያለውን

አክብሮትና አድናቆት በኩራት ይገልጻል። በዚህ የወደፊት ብሩህ ተስፋ ፈንጣቂ የሙብት ማስከበር ሰላማዊ ትንንቅ የወደቁ ሰማዕታትን በአክብሮት እንዘክራለን።

ዛሬ ባለው ተጨባጭ ሁኔታ የኢሕአዴግ መንግሥት ሕዝባችንን ባስቆጣ ብቻ ሳይሆን በዓለም-አቀፍ ደረጃም ትዝብት ላይ በጣለው መልክ በገፍና በጠራራ ፀሐይ የሕዝቡን ድል ሰርቆ ህልቆ መሳፍርት መስዋዕት የከፈለው ሰማዕቱ ሕዝባችን ሳይሆን አፋኙ ሥርዓት በአሸናፊነት ወጥቷል የተባለበት አስቸጋሪ የታሪክ ምዕራፍ ውስጥ እንገኛለን። የኢትዮጵያ ሕዝብም ድሮውንም ቢሆን ሞቶ ተሰውቶ ያገኘውን ይኸን ድል መልሶ ላለማስነጠቅ ከፈለገ የእስካሁን አይበቃ ይመስል እንደገና እንዲታገል፤ እንደገና እንዲሰዋ፤ ከእንግዲህ ከራሳቸው በስተቀር ማንንም እንወክላለን ብለው ለመግደርደር እንኳን በማይችሉ ጥቂት እብራተኞች ማስፈራሪያ አዘል ጥሪ እየቀረበለት ነው። በቅድመ-ምርጫውና በምርጫው ወቅት ለዚህ ድል የተከፈለው መስዋዕትነት ያነሰ ይመስል ይኸንን ድል ላለማስነጠቅ በጀመረው የምርጫ ማግሥት ተጋድሎ እንደገና መስዋዕትነት እየከፈለ ይገኛል። በሰላማዊ መንገድ ፍትህ በጠየቁ ልጆቹ ላይ በተፈጸመው አረመኔአዊ ጭፍጨፋ የንፁሃን ደም በገፍ ፈስሷል። ሆኖም የተፈጸመው ግፍ ጥቂት ፀረ-ሕዝቦች እንደተመኙት የሕዝባችንን ቁርጠኝነት አልበገረውም። የኢትዮጵያ ሕዝብ ታሪካዊ ድሉን ለማስመዝገብ ሲታገል ባሳየው ወኔ ላይ ዛሬ ደግሞ በገፍ በፈሰሰው የንፁሃን ልጆቹ ደም የተቀሰቀሰው ቁጭትና ቁጣ ተጨምሮበት "ታግላችሁ አታግሉኝ" በሚል ጥሪ የቁርጥ ቀን ልጆች ያለህ የሚል ጩኸቱን የሚያሰማበት የታሪክ ምዕራፍ ውስጥ እንገኛለን።

የኢትዮጵያ ዲሞክራሲያዊ ኃይሎች ኅብረት (ኢ.ዴ.ጋ.ገ) ድሮም ቢሆን ከኢሕአዴግ ፀረ-ሕዝብና ሃላፊነት የጎደላቸው መሪዎች ጋር የሚደረገውን ታሪካዊ ተጋድሎ የቅምጥል ግርግር አድርጎ ቆጥሮት ስለማያውቅ በዚህ ቀውጢ ሰዓት እሱም ከአገራችን የቁርጥ ቀን ልጆች ጎራ ተሰልፎ ለዚህ ሕዝባዊ ኡኡታና ለዚህ አገራዊ ጥሪ የማያውላውል መልስ ይሰጣል። የሕዝባችንን ድል ላለማስነጠቅ በሚደረገው ተጋድሎ ከመላው የአገራችን ዲሞክራሲያዊ አገር-ወዳድ ኃይሎች ጎን ተሰልፎ የሚጠበቅበትን የመስዋዕትነት ድርሻ እየከፈለ በግንባር ቀደምነት ወደፊት ለመጓዝ ከመቸውም ጊዜ ይበልጥ ዛሬ በሕዝብና በታሪክ ፊት የገባውን ቃል ኪዳን ያድሳል። ኅብረታችን ይኸንን ቁርጠኛ አቋም ሲወስድ ስለ ቀጣዩ ትግል ምንነት፣ ስለ ዓላማውና ስለ ስልቱ ገና ከወዲሁ ሁሉም እንዲገነዘበው የሚከተሉትን ቁም ነገሮች በግልጽና በማያሻማ ሁኔታ አስቀምጧል።

ጥቂት የኢሕአዴግ መሪዎች ነጋ ጠባ እንደሚውተውቱት ይኸ ለሕዝብ ድምፅ መከበርና ድል መጠበቅ የሚደረግ ተጋድሎ በጥቂቶች የተጠነሰሰ ሴራ አይደለም። ትግሉ በሚሊዮን በሚቆጠሩ ዜጎች ግፊት፣ መስዋዕትነት፣ ፈቃድና ጥያቄ የሚንቀሳቀስ ከጥቂት የሥልጣን ጥመኞች ጋር የሚደረግ ትግል ነው። ምንም ዓይነት ድብቅነትም ሆነ የጥቂቶች ሴራ ገፅታ የለውም። ሚሊዮኖች በግልፅና በይፋ በቆሙለት የዲሞክራሲና የብሔራዊ እርቅ ዓላማ፣ ሚሊዮኖች እየሞቱም፣ እየታሰሩም፣ እየተዋከቡም በአደባባይ የሚያራምዱት ከጥቂት በሕዝብ ጀርባ ፀረ-ሕዝብ አጀንዳ ይዘው ከሚንቀሳቀሱ ሴሪኖች ጋር የሚካሄድ ትግል ነው። ጥቂት የኢሕአዴግ መሪዎች ነጋ ጠባ እንደሚለፍፉት ምንም ዓይነት የአመፅም ሆነ የሕገ-ወጥነት ስልት የለውም። ሚሊዮኖችን ከዳር እስከዳር የሚያንቀሳቅስ ሕዝባዊ ማዕበል በመሆኑ በዚህ ሃያልነቱ ተኩራርቶ የጥቂቶችን የተደራጀ አመፅ በሰላማዊ ክንዱ፣ የራሳቸውን ሕግ የማክበር ፍላጎትም ሆነ ችሎታ ያልታደሉ ጥቂቶችን በሕጋዊ መንገድና ዘዴ ለመቋቋም የተነሳሳ ሰላማዊና ሕጋዊ እንቅስቃሴ ነው።

ጥቂት የኢሕአዴግ መሪዎች እንደሚያስፈራሩት የተያዘው የኢትዮጵያ ሕዝብ ትግል ኢትዮጵያውያንን ከኢትዮጵያውያን ለማናከስ የሚካሄድ ትግል ፈጽሞ አይደለም። በትግል ስልት ጉዳይ ብንሄድ እነሱ ከፋፍለው ሊያዳክሙት ሲያሴሩ እኛ ደግሞ ሕዝባችንን ከዳር እስከዳር አስተጋግዞን ለማራመድ የምንዋደቀው፣ በዓላማም ቢሆን እነሱ በጥላቻና በማናከስ በተገነባ ሥርዓት ሲቃገቡ እኛ በወንድማማችነት/እህትማማችነት፣ በእኩልነት እጅ ለእጅ ተያይዞን ለምንገነባት የጋራ አገራችን የሚደረግ ትግል ነው።

የተወሰኑ የኢሕአዴግ መሪዎች እንደሚያስፈራሩት የኢትዮጵያ ሕዝብ በማካሄድ ላይ ያለው ተጋድሎ የቁም በቀል መወጫ ግርግር አይደለም። ኅብረተሰባችን ለዘመናት ፍጻውን ያየበትን የአሸናፊ-ተሸናፊ አስከሬ አዙሪት ለአንዴና ለሁልጊዜ ሰብሮ በፍትህ፣ በዴሞክራሲና በብሔራዊ እርቅ ላይ የተገነባችና የተረጋጋች ጠንካራና እራሷን የቻለች ሉላላዊት የጋራ አገር ለመገንባት የሚካሄድ ታሪካዊ ተጋድሎ ነው።

የኢደጋኅ ተጋድሎ ለእነዚህ ሕዝባዊና ዴሞክራሲያዊ ዓላማዎች በሃቅ የቆመ ተጋድሎ ነው። እነዚህ ዓላማዎች ቀደም ሲል ባሰራጩቸው የፖለቲካ መርጋ-እቅዶች (ፕሮግራሞች) የሰፈሩ ሲሆኑ ሰላማዊና ሕጋዊ የትግል ስልቱም ከማንም የተሰወረ አይደለም። የግንቦት ፯ ምርጫ ተልዕኮ ቀጣይነት ያለውና አገር-አቀፋዊ የሆነ ሕዝባዊ የትግል ማዕበል ለመቀስቀስና በዚህ ሕዝባዊ ተጋድሎ ተመርኩዞ ወደ ዴሞክራሲያዊ ሕገ-መንግሥታዊ ሥርዓት ለሚደረገው ትግል ሁኔታዎችን የማመቻቸት ተልዕኮ እንደሆነ በግልፅ ተቀምጧል።

ዛሬ ሕዝባችን ለእነዚህ ዓላማዎች ተንቀሳቅሶ አኩሪ ድል ካገኘ በኋላ ድሉ በጥቂት የሥልጣን ጥመኞች እየተነጠቀ ነው። በመሆኑም ኅብረታችን የሕዝቡ ድምፅ ይከበር ለሚለው መፈክር ዙሪያ ተንቀሳቅሶና ከሌሎች ዴሞክራሲያዊና አገር-ወዳድ ኃይሎች ጎን ተሰልፎ የሚጠበቅበትን የትግል ድርሻ ለማበርከት ከመቸውም ጊዜ ይበልጥ ዝግጁ ሆኖ ይገኛል። ሌላው ዓላማችን ይኸ የሕዝብ ድምፅ በተከበረበት ሁኔታ ወደ ዴሞክራሲያዊ ሕገ-መንግሥታዊ ሥርዓት ለሚወስደን የሽግግር ዘመን እንደሆነ በተደጋጋሚ ተገልጿል።

ይኸ የሽግግር ዘመን በፖለቲካ ፕሮግራሞችን ክፍል ሁለት የተጠቀሱትን የዴሞክራሲ ሂደት (ዴሞክራታይዜሽን) እና የብሔራዊ እርቅ ተግባራትን አጠናቀን፣ ሕዝባችን ሚያስፈልገውን ፋታ አግኝቶ በተረጋጋ ኅብረተሰብ ወደ መድብለ-ፓርቲ ምርጫና ሥርዓት የምንሸጋገርበትን ሁኔታ ለማመቻቸት የምንጠቀምበት ከሌሎች ወገኖች ጋር በመምከር የምናቋቁመው የአጭር ጊዜ ገደብ ያለው የአስተዳደር ዘመን ነው።

ኢደጋኅ ዴሞክራሲያዊ ሂደቱን ማሳልበት፣ የብሔራዊ እርቅ ሂደትን ፈር ማስያዝ የሚለውን ዓላማ በሃቅ የሚያራምድ፣ አላፊነት የሚሰማው፣ ኢትዮጵያዊ ራዕይ ያለውና ከዚህ ከግንቦቱ ምርጫ ማንም ሆነ ማንም ሳይሆን ኅብረተሰባችንና ዴሞክራሲ በአሸናፊነት ይውጡ በሚለው አቋሙ በሃቅ የሚያምን ድርጅት በመሆኑ፣ በሃቅ የተረጋገጠ የሕዝብ ድምፅ ላይ የተመረከዘና ሁሉን የሚያካትት የብሔራዊ አንድነት ጊዜአዊ መንግሥት ጥሪ በማድረግ በሕዝብ ድምፅ ለተሸነፈውም ኢሕአዴግ እጁን ዘርግቷል።

የኢሕአዴግ መሪዎች ይኸንን ገንቢ አሳብ ያልሆነ ትርጉም ሰጥተው በድምፅ ስርቆቱና ከብሔራዊ እርቅ ይልቅ ፍጥጫን በሚጋብዝ ፀረ-ሰላምና ፀረ-ሕዝብ አቋማቸው ከፀኑ፣ ኅብረታችን ለእነዚህ ዓላማዎች ከሕዝብ ጎን በሃቅ ቆሞ ተጋድሎውን ይቀጥላል፣ ትግሉን ከመሰል ለውጥ ፈላጊና የሕዝብ ወገን ዴሞክራሲያዊ ኃይሎች ጋር ይመራል። ይኸ ተጋድሎ ፍሬ ሰጥቶ ሕዝባችን በገፍ የተሰዋለት የዴሞክራሲያዊ ሽግግር ዓላማችን እውን እንዲሆን በሚቀጥሉት ወራት ከሚጠብቁት ተግባራት አንጻር የኅብረቱ ጉባዔ በሰፊው ተወያይቶ የሚከተሉትን አቋሞች አንግቦ ለአገራችን ዴሞክራሲያዊ ኃይሎች የትግል አንድነት ጥሪውን አስተላልፏል።

የአገራችን የውድመት አቅጣጫ ያብሰለሰላቸው የተለያዩ የፖለቲካ ድርጅቶች ከተናጠል ትግል የተባበረ ትግል ይሻላል በማለት በሐምሌ ወር ፲፱፻፺፭ ዓ.ም በአሜሪካ፣ በሜሪላንድ ክፍለ አገር በሮክ ቪል ከተማ ተሰባስበው ሰፊና ጥልቅ ውይይት ካካሄዱ በኋላ የኢትዮጵያ ዴሞክራሲያዊ ኃይሎች ኅብረትን (ኢደጋኅን) በመመሥረት የተባበረ ትግላቸውን መቀጠላቸው ይታወሳል።

የኢትዮጵያ ዴሞክራሲያዊ ኃይሎች ኅብረት (ኢደጋኅ) ሐምሌ ፳፯ ቀን ፲፱፻፺፭ ዓ/ም መመሥረት የጋራና የተቀናጀ ትግል የኢትዮጵያ ሕዝብን የመብትና የእኩልነት ትግል ላይ የዓይነትና የይዘት ለውጥ እንዳስገኘ፣ በአገራችን የፖለቲካ ሕይወት ላይ መሰል የሌለው

አዎንታዊ አስተዋፅዖ እንዳበረከተና ገዥውን ፓርቲም ለመጀመሪያ ጊዜ በሕዝቡ ትግል መልክ መያዝ ተቃዋሚው ክፍል በሚያቀርባቸው ጉዳዮች ላይ ትኩረት ለመስጠት እንዳስገደደው ግልጽ ነው።

የኅብረቱ አባል ድርጅቶች በዚህ ጉባዔአቸው የመሠረቱት ሸንጎም ዓመታዊ ስብሰባዎችን በማካሄድ፣ የኅብረቱን ድርጅታዊ ይዘታ እየመረመረ፣ የውጫውንና የአገር ውስጡን ትግል የሚያግዙ መመሪያዎችን በማውጣት የሕዝባችንን ትግል ወደፊት በማራመድ የበኩሉን አስተዋጽኦ አድርጓል። እያደረገም ነው።

በዚህ መሠረት የኢ.ዴ.ታ.ህ ብሔራዊ ምክር ቤት/ሸንጎ/ ሁለተኛ መደበኛ ጉባዔውን ከነሐሴ ፲፬ ቀን እስከ ነሐሴ ፲፭ ቀን ፲፱፻፺፯ ዓ.ም. በሮክቪል ሜሪላንድ ዩ.ኤስ. ኤ አካሄዷል።

ይኸው ዓመታዊ ጉባዔ ቀደም ሲል በተዘጋጁና በኋላም በውይይት በፀደቁ የመወያያ ርዕሶች/አጀንዳዎች/ ላይ በዝርዝር፣ በስፋትና በጥልቀት ተወያይቶ ግንዛቤዎችን ወስዷል። ውሳኔዎችንም አሳልፏል። ኅብረቱ ባለፈው አንድ ዓመት በአገር ውስጥም ሆነ በውጭ አገር ያከናወናቸውን ተግባሮች፣ ያስመዘገባቸውን ውጤቶችና የገጠሙትን ችግሮች የሚያካትቱ ከጽ/ቤቶቹ፣ ከኅብረቱ የተግባር ኮሚቴዎችና ከቁጥጥር/ኦዲት/ እና ኢንሰፔክሽን ኮሚቴዎች ዘገባዎች ቀርበውለት ጉባዔው ሰፊ ውይይት በማካሄድ ዘገባዎችን አጽድቋል።

የቀረቡ ዘገባዎች አጠቃላይ ይዘታቸውም እንደሚከተለው ነበር።-

1. የኅብረቱ የውስጥ ድርጅታዊ ይዘት አቅም፣ ጥንካሬና ድክመቶች፤
2. ኅብረቱ ባለፈው ዓመት (፲፱፻፺፯ ዓ.ም.) ልዩ ጉባዔውን ካካሄደ ወዲህ በአገር ውስጥም ሆነ በውጭ ስለተደረጉ እንቅስቃሴዎች፤
3. የኅብረቱን ዋና ጽ/ቤትና የውጭ ቅርንጫፍ ጽ/ቤቶች፣ የኅብረቱን ድርጅታዊ ይዘትና አቅም ለማጠናከር ስለተደረጉ ጥረቶች፤
4. ምርጫውን ነፃና ርቱዓዊ ለማድረግ ከገዥው ፓርቲና መንግሥት ጋር ስለተደረጉ የድርድር ጥረቶች፤
5. ኢ.ዴ.ታ.ህ የአገሪቱ ሕግ በሚፈቅደው መሠረት በአገር ውስጥ በግልጽ በሚንቀሳቀሱ የኅብረቱ አምስት አባል ድርጅቶች ዋቢነት (አማካይነት) ሕጋዊ ሆኖ ስለመመዝገቡ፤
6. የግንቦት ፲፱፻፺፯ ዓ.ም. ምርጫን ነፃና ርቱዓዊ ለማድረግ በአገር ውስጥና በውጭ አገሮች ስለተደረጉ ጥረቶችና ሙከራዎች፤
7. የኅብረቱ የአመራር አባላትና አካላት የኢትዮጵያ ሕዝብ ለመብቱ የሚያደርገው ትግል በተጠናከረ መልኩ እንዲቀጥል በተለይም በነፃና ርቱዓዊ ምርጫ ዙሪያ የጠራ ግንዛቤ እንዲኖረው በአገሪቱ ውስጥ ስለተደረገው ጥረት፤
8. በውጭ አገራትና ክፍለ-ዓለማት የሚኖሩ ኢትዮጵያውያን በአገራቸው ጉዳይ ተሳታፊ እንዲሆኑና በድጋፍ አካሎች አማካይነት በተደራጀ መልክ እንዲንቀሳቀሱ ስለተደረጉ ጥረቶችና ውጤቶች፤
9. የእናት አገራችንን የወቅቱ ጉዳይ የውጭው ዓለም እንዲገነዘብና ዲፕሎማሲያዊና ፖለቲካዊ ድጋፎች እንዲገኙ ስለተደረጉ ጥረቶች፤
10. በግንቦት ፯ ቀን ፲፱፻፺፯ ዓ.ም. በአገራችን የተካሄደውንና በዓይነትም ሆነ በይዘት ቀደም ሲል ከተደረጉ ምርጫዎች ሁሉ ለየት ያለና ሕዝባዊ ነውጥ ያሳየውን አጠቃላይ የምርጫ ሂደት፤
11. ስለምርጫው ክንዋኔና ውጤት፤
12. ከምርጫው ወዲህ በገዥው ፓርቲ፣ በመንግሥትና በምርጫ ቦርድ ስለተወሰዱና እየተወሰዱ ስላሉ የሕዝብ ድምፅ ስርቆት፣ አፈናዎችና አጠቃላይ ችግሮች፤
13. ኢ.ዴ.ታ.ህ ከመንግሥት ጋር የምርጫውን ሜዳ ለማስተካከል ያካሄደው እልህ አስጨራሽ ጥረት በሌሎች ተቀዋሚ ክፍሎች ባለመደገፉ ይኸ ጥረት የተፈለገውን ውጤት ስላለማስገኘቱ፤

14. በግንቦት ፯ ቀን ፲፱፻፺፯ ዓ.ም. ምርጫ ሂደትና ከዚያም ወዲህ ባለው ሁኔታ ላይ ስለነበረው የውጭ ታዛቢዎች ሚናና ተግባር፤
15. ትግሉን ለማሳልበት ኅብረቱ ከሌሎች ድርጅቶች የፖለቲካ፣ የሞያና፣ የሲቪክ ድርጅቶችና ስብስቦች ጋር ስላደረጋቸው የሥራ ግንኙነቶች፤
16. ኢዴጋህ ለ፲፱፻፺፯ ዓ.ም. አገር አቀፉ ምርጫ ለመንግሥት ስላቀረባቸው ቅድመ ሁኔታዎችና ስለተገኙ ውጤቶች፤
17. ኢዴጋህ ባለፈው አንድ ዓመት ስላስመዘገባቸው አጠቃላይ አኩሪ ድሎች፤
18. ከላይ በተራ ቁጥር 16 በተጠቀሰው ምክንያት ኢዴጋህ ወደ ምርጫው ገብቶ ሙሉ ለሙሉ ለመሳተፍ የወሰነው በጣም ዘግይቶ ስለመሆኑና እንዲሁም በአሠራር በኩል በነበሩ አንዳንድ ጉድለቶች ምክንያት የሚጠበቀውንና ሊያመጣ ይችል የነበረውን አገር-አቀፍ የምርጫ ውጤት ስላለማግኘቱ ጉባዔው ተገቢውን ግንዛቤ ከጨበጠ በኋላ የሚከተሉትን ውሳኔዎች አስተላልፏል፡፡

ውሳኔዎች፤

1. የግንቦት ሰባት ቀን ፲፱፻፺፯ ዓ/ም ምርጫ ውጤት በኢሕአዴግና በምርጫ ቦርድ መመሳጠር በተጭበረበረትና የሕዝብ ድምፅ ያለ አንዳች ህፍረት በገፍ በተሰረቀበት ሁኔታ፣ እንዲሁም የምርጫውን ጉድለት/ election irregularities/ የማጣራቱ ሂደት በኢሕአዴግና በምርጫ ቦርዱ ከሰኔ ሦስቱ የሦስትዮሽ ስምምነት ውጭ በተወሰዱ እርምጃዎች በተከላሸበት ሁኔታ የገዥውን ፓርቲ አሸናፊነት ምርጫ ቦርዱ ማወጃን ጉባዔው በጥብቅ ያወግዛል፡፡
2. የኢትዮጵያ ሕዝብ ይኸንን ሽፍጥ አልተቀበለውም፤ የኢትዮጵያ ዲሞክራሲያዊ ኃይሎች ኅብረትም ቀደም ሲል በተደጋጋሚ እንደገለፀው ሁሉ አሁንም አይቀበለውም፡፡
3. ኅብረታችን በከባድ መስዋእትነት የተገኘውን የሕዝብ ድል ለማስከበር በሚደረገው ሰላማዊ የመብት ትግል ከመሰል ለለውጥ የቆሙ ዲሞክራሲያዊ ኃይሎች ጋር በመሆን በግንባር ቀደምትነት ትግሉን ለማስተባበርና ለመምራት ያለውን ቁርጠኛነት እያረጋገጠ፣ የኢትዮጵያ ሕዝብ፣ ለዲሞክራሲያዊ ለውጥና ለሕዝብ መብት መከበር የቆሙ የፖለቲካ ድርጅቶች፣ የአገራችን ዲሞክራቶች፣ የሲቪክ ማኅበረሰቡ አባላት፣ የሙያ፣ የሠራተኞች፣ የገበሬዎች፣ የወጣቶች፣ የተማሪዎች፣ የሴቶችና የሌሎች ስብሰቦች ለዚህ ሰላማዊና ሕጋዊ ትግል ከጎኑ እንዲቆሙ ጥሪ ያቀርባል፡፡
4. በአገራችን የተጀመረውን የዲሞክራሲ ሂደት (ዲሞክራታይዜሽን) ለማገዝ ሲሉ የበኩላቸውን አስተዋጽኦ ለማድረግ የተንቀሳቀሱ የአገሪቱ ዜጎች በሰበብ አስባቡ ይታሠራሉ፣ ይዋከባሉ፣ ከቀያቸው ይባረራሉ፣ ይባስ ሲልም ይገደላሉ፡፡ ይኸ ላለፉት ፲፭ ዓመታት ሲካሄድ የቆየው የኢሕአዴግ ቀጣይና የተሰላ የግፍ ድርጊት ባስቸኳይ ቆሞ ዜጎቻችን ሕገ መንግሥታዊ መብታቸው ተከብሮ በአገራቸው በሰላም እንዲኖሩ እንዲደረግ፣ የፖለቲካ እስረኞችም እንዲፈቱ ጉባዔው አጥብቆ ይጠይቃል፡፡
5. ከግንቦት ፯ ቀን ፲፱፻፺፯ ዓ/ም ምርጫ በተያያዘ ዛሬ ከላይ በተራ ቁጥር 4 የተጠቀሰው ተግባር አይሎ የቀጠለ ሲሆን ዜጎቻችን በጥይት እየተደበደቡ ተገድለዋል፣ ከቀያቸው ተሰደዋል፣ እየተሰደዱም እየታሠሩም ነው፡፡ ዲሞክራሲያዊ መብታቸውን ተጠቅመው ለሕዝብ ድምፅ መከበር ጥያቄአቸውን በሰላማዊ መንገድ ስላቀረቡ ብቻ በግፍ የተገደሉ፣ የተጎዱና የተንገላቱ ንፁህ

ዜጎችን ጉዳይ የሚያጣራ ልዩ፣ ገለልተኛና የዓለም-አቀፉን የሰው ልጆች መብት ተከራካሪዎችና ተቋማት ያካተተ አንድ አካል በአስቸኳይ እንዲቋቋም ጉባዔው አጥብቆ ይጠይቃል።

6. ከምርጫው ጋር በተያያዘ የታሠሩ ዜጎቻችን ያለ ምንም ቅድመ-ሁኔታ ባስቸኳይ ተፈትተው ለተገደሉት ዜጎቻችን ቤተሰቦች የደም ካሣ ተከፍሎ ገዳዮችም ለፍርድ እንዲቀርቡ፣ ከቀያቸው የተባረሩ/ የተሰደዱ ወደቀያቸው እንዲመለሱ፣ ንብረታቸው ለተዘረፈና ለወደመ ዜጎች አስፈላጊው ካሣ እንዲከፈላቸው ጉባዔው ይጠይቃል።
7. የምርጫውን ውጤት የማጣራት ሂደት ኢሕአዴግና የምርጫ ቦርዱ ከስምምነት ውጭ በወሰዷቸው እርምጃዎች ምክንያት በመከላከቱ የተፈጠረውን ውጥረት ለመፍታት በኢዴጋኅ የሕዝብ ተወካዮች ምክር ቤት ተወዳዳሪዎች ጉባዔ በተወሰነው መሠረት የምርጫው አጠቃላይ ሂደትና ውጤት በሌላ ሁሉም ወጎች በሚስማሙበትና ተአማኒነት ባለው ገለልተኛ አካል እንዲመረመር፣ እንዲገመገምና ፍትሃዊ እልባት እንዲያገኝ፣ ውጤቱም ባስቸኳይ ለሕዝባችን እንዲገለጥ ጉባዔው አበክሮ ይጠይቃል።
8. የሕዝባችንን ድል ሳናስነጥቅ ለአገራችንና ለሕዝባችን ሰላምና ደኅንነት፣ ለዴሞክራሲያዊ ሂደት መካከል፣ በብሔራዊ እርቅ ላይ የተገነባ የተረጋጋ ኅብረተሰብን መሠረት ለመጣልና የመልካም አስተዳደር ሥርዓትን ለመዘርጋት ለሚያስፈልገን የሽግግር ዘመን ቀደም ብሎ በኅብረቱ በቀረበው አሳብ መሠረት የብሔራዊ አንድነት መንግሥት መቋቋምን ጥያቄ ገዥው ፓርቲ (ኢሕአዴግ) ተቀብሎ ለተግባራዊነቱ የጋራ እንቅስቃሴ እንዲጀመር፣ ለዚህ ተግባራዊነትም መላው ሕዝባችንና የዓለም ሰላም ወዳድና ለዴሞክራሲ የቆሙ መንግሥታትና ኃይሎች አስፈላጊውን ጫና እንዲያደርጉ ጉባዔው በአንክሮ ይጠይቃል።
9. እነዚህ በከፍተኛ የኃላፊነት ስሜት የቀረቡ ገንቢና ዴሞክራሲያዊ አሳቦች በኢሕአዴግ በኩል ተቀባይነት ካላገኙና ገዥው ፓርቲ በተያያዘው ሃላፊነት የጎደለው አቋምና በማጭበርበር አድራጎቱ ገፍቶ የብሔራዊ እርቁን አሳብ አሻፈረኝ የሚል ከሆነ የኢትዮጵያ ሕዝብ፣ ለለውጥ የቆሙ ዴሞክራሲያዊ ኃይሎች፣ የሲቪክ ማኅበረሰቦች፣ የሠራተኞች፣ የገበሬዎች፣ የወጣቶች፣ የተማሪዎች፣ የሴቶችና ሌሎች ሕዝባዊና የሙያ ድርጅቶች በሕገ መንግሥቱ ማዕቀፍ ውስጥ ያሉትን የሰለማዊና የሕጋዊ የትግል ስልቶች በመጠቀም በአንድነት እንዲሰለፉና በጋራ እንዲንቀሳቀሱ ጉባዔው ጥሪውን ያቀርባል።
10. ኅብረቱ ያቀረባቸውን የዴሞክራሲ ዓላማዎችና ገንቢ አሳቦች ለማራመድና ተግባራዊ ለማድረግ ከኢሕአዴግ ጋር የሚደረገው ትግል ፍሬያማ እንዲሆንና ተፈላጊውን አዎንታዊ ውጤት እንዲያስገኝ ትግሉ የጠቅላላው ሕዝባችን ሰፊና አገር-አቀፍ ዴሞክራሲያዊ የጋራ እንቅስቃሴ መሆን ይኖርበታል። ከዚህ ጋር በተያያዘ ማንኛውም በዚህ ማዕቀፍ ውስጥ ከኢሕአዴግ ጋር የሚደረግ ድርድር ሕዝቡን የሚያሳትፍና በትግሉም የታጀበ መሆን ይኖርበታል ይኸ የጠቅላላው ኅብረተሰባችን የዴሞክራሲ ሂደት (ዴሞክራታይዜሽን) እና የብሔራዊ እርቅ ትግል በተደራጀና በተቀናጀ መልክ መካሄድ አለበት። ስለሆነም የአገሪቱ ዴሞክራሲያዊ የፖለቲካ ድርጅቶችን፣ የሲቪክና የሙያ ማኅበራት፣ የሠራተኞች፣ የገበሬዎች፣ የወጣቶች፣ የሴቶች፣ የተማሪዎች፣ የሐይማኖት ድርጅቶች፣ ወዘተ... ተወካዮች የሚሳተፉበት አንድ “ የሰላም፣ የዜጎች አንድነት ትስስርና የዴሞክራሲ አገር-አቀፍ ጉባዔ ”

ለመስከረም ፳ እና ፳፩ ቀን ፲፱፻፺፰ ዓ/ም አዲስ አበባ እንዲጠራ ጉባዔው ወስነደላል።

11. የአገር አቀፉን ጉባዔ ጥሪ ተግባራዊ የሚያደርግ አንድ ሁሉን-አቀፍ ግብረ ኃይል አሳቡን ከሚደግፉ ወገኖች ጋር ኅብረቱ በአስቸኳይ እንዲያቋቁም ጉባዔው ወስኗል። መመሪያም ሰጥቷል። በዚህ አጋጣሚ ለሚመለከታቸው ወገኖች ጉባዔው የትብብር ጥሪ ያቀርባል።
12. ሕዝባችን ከድህነት፣ ከበሽታና ከሰቆቃ ተላቆ፣ ፍትህ፣ ዲሞክራሲ፣ ሰላምና ብልጽግና በሰፊነባት አገር በሰላም እንዲኖር ለማድረግ የተያያዘውን የሙብት ማስከበር ትግል እንዲረዱ ጉባዔው ያፀደቃቸውን አሳቦችና የትግል ስትራቴጂዎች ተግባራዊ ለማድረግ ለሚያስፈልገው ቀጣይ ትግል ሕዝባችን ያለውን ድጋፍ እንዲገልጽ ከአዲስ አበባ ጀምሮ በሌሎች የአገሪቱ ክፍሎችና በዓለም-አቀፍ ደረጃ መስከረም ፳፪ ቀን ፲፱፻፺፰ ዓ/ም (October 2, 2005) “ የሰላም፣ የዜጎች አንድነት ትስስርና የዲሞክራሲ ” ሰላማዊ የድጋፍ ሰልፍ እንዲዘጋጅና ተግባራዊ እንዲሆን ተወስኗል። ይኸ የጋራ ዓላማ ዕውን እንዲሆን በውጭም በውስጥም የሚገኘው ወገኖችን ሁሉ ልዩ ትኩትረት በመስጠት በገንዘብም ሆነ በአስፈላጊው ሁሉ ትብብሩን እንዲገልጽ ጥሪዎችንን በአክብሮት እናቀርባለን።
13. ዓለም-አቀፉ ማኅበረሰብ የጉዳዩ ባለቤት በሆኑት የኢትዮጵያ ሕዝብና በተቃዋሚ ኃይሎች ጉትጎታ በኢትዮጵያ ውስጥ ስላለው አስቸጋሪና እጅግ አስጊ የፖለቲካ ሁኔታ ይበልጥ እንዲያውቅ እየተደረገ ቢቆይም፣ ትላልቅና ኃይላን መንግሥታት በተናጠልም ሆነ በአህጉራዊ ማኅበሮቻቸው አማካይነት በሦስተኛው ዓለም አገሮች ውስጥም ጭምር ስለዲሞክራሲያዊ ሥርዓቶች መስፈን አስፈላጊነትና ስለመልካም አስተዳደር፣ ስለሰብአዊ መብቶች መከበር የሚቆረቆሩና የሚከታተሉም መሆናቸውን በመገንዘብ፣ ኢትዮጵያ ውስጥም ይኸንኑ ቃላቸውን እንዲያከብሩ በጥብቅ እየተጠየቁ እንደነበር ይታወቃል። በግንቦቱ ፲፱፻፺፯ ዓ.ም. ምርጫ መንግሥታቱ በሚልኳቸው የምርጫ ታዛቢዎች አማካይነት ቅድመ ምርጫ ሁኔታዎችንና የምርጫውን ሂደት (ውስን በሆኑ አካባቢዎች ቢሆንም) እንዲሁም ድኅረ ምርጫ ክስተቶችን፣ የድምፅ ቆጠራ መቋረጥን፣ ወከባን በኢሕአዴግ የተጫነውን ሕገ-ወጥ አስቸኳይ ጊዜ አዋጅ፣ ተቃውሞ ባሰሙ ሰለማዊ ሰልፈኞች ላይ የተፈፀመውን ግድያ፣ እስራት፣ በጉልበተኛው ገዥ ፓርቲና በተቃዋሚዎች መካከል የተፈጠሩትን ውዝግቦችና ንትርኮች ወዘተ... ለመታዘብ ያደረጉትን ጥረት ኢዴኃኅ አዎንታዊና አልፎ አልፎም አበረታች እንደነበር ተገንዝቧል። ሆኖም ግን ከትላልቅ መንግሥታት መሃል በተለይ የተወሰኑት በጨዋነትና በአስደናቂ ሥነ ምግባር ተመርቶ የኢትዮጵያ ሕዝብ የሥልጣን ባለቤትነቱን ለማረጋገጥ የሰጠውን ድምፅ በሌላ አነጋገር የሥልጣን ባለቤትነት መብቱን በአምባገነን ገዥዎቹ ሲነጠቅ ከበዳዮቹ ጋር ተባባሪ ሊያሰኛቸው በሚችል ደረጃ የኢትዮጵያን ሕዝብ ድጋፍና አጋርነት የማግሸሽ ዝንባሌ በማሳየታቸው የኢትዮጵያ ሕዝብ በዓለም-አቀፉ ኅብረተሰብ ላይ የነበረው ግምትና አመኔታ እንዲኮስስ ሆኗል። በዚህ አዝማሚያም ጉባዔው አዘኗል። ለሃቅ በጽናት ለቆሙት ክፍሎች አክብሮቱን ይገልጻል። አሁንም ዓለም-አቀፉ ኅብረተሰብ በተለይም ኃይላኑ መንግሥታት በቅርቡ ስለ ሦስተኛ ዓለም አገሮች ድህነት ቅንሳና ብድር ስረዛ በስኮትላንድ ባደረጉት ስብሰባቸው ላይ በሕዝብ ዘንድ አመኔታን ያተረፈ መልካም አስተዳደር መኖርን አስፈላጊነት በገለፁት መሠረት ከአምባገነኖች ጋር ሳይሆን ዲሞክራሲያዊ ሥርዓት ለማስፈን፣ መልካም አስተዳደር ለመመሥረት፣ ለፍትሕና የነፃ ዳኝነት ሥርዓት መኖርና ለዜጎች መሠረታዊ መብት መከበር ከሚታገለው የኢትዮጵያ ሕዝብና ከመሪ ድርጅቶቹ

ከኢ.ዴ.ህ.ገ.ና ሌሎችም ተቃዋሚ ኃይሎች ጋር እንዲቆሙና እንዲተባበሩ ጉባዔው በአክብሮት ይጠይቃል።

- 14. የኢትዮጵያ ዴሞክራሲያዊ ኃይሎች ኅብረት ከተመሠረተበት ጊዜ ጀምሮ ከአገሪቱ ተቃዋሚ ፓርቲዎችም ሆነ ከአገር ወዳዶች ጋር በመሆን የዚችን አገር የወደፊት ዕጣ ፈንታ ለመወሰን ያደረገውና የሚያደርገው ጥረት አመርቂ መሆኑን ጉባዔው ተገንዝቧል። አሁንም ከሌሎች ዴሞክራሲያዊ የፖለቲካ፣ የሲቪክና የሙያ ድርጅቶች ጋር የሚኖረውን የትግል ትስስር የጋራ ትግሉን በሚያጎለብትና አገርን በሚጠቅም መልክ እንዲቀጥልበት ጉባዔው ወስኗል።
- 15. በውጭው ዓለም የሚኖረው ኢትዮጵያዊ ከመቸውም ይበልጥ በአገሩ ላይ ጉዳይ የሚያደርገውን ቀጥታ ተሳትፎና አስተዋፅኦ እያደነቀ፣ ይኸ እንቅስቃሴ ለቀጣይ ትግሉ በሚጠቅም መልክ የወገኖችን የትግል ትስስር እንዲዳብር ኅብረቱ የሚቻለውን ሁሉ እንዲያደርግ መመሪያ ሰጥቷል። የኅብረቱ የድጋፍ አካላት ላደረጉት አኩሪ ሁለ-ገብ ድጋፍ ጉባዔው ምስጋናውን በአድናቆት ገልጿል። ወደፊትም የበለጠ ጥረት እንደሚያደርጉ ያለውን ዕምነት ይገልጻል።
- 16. በአገሪቱ ጉዳይ ያገባኛል የሚል ማንኛውም ኢትዮጵያዊ በግልም ሆነ በቡድን በአገሪቱ ዴሞክራሲያዊ ለውጥ ለማስገኘት በሚደረገው ትግል መሳተፉ ለአገራችን ሁለንተናዊ እድገት የሚኖረው አስተዋጽኦ ከፍተኛ መሆኑ አጠያያቂ አይደለም ከዚህ አኳያ ዛሬ በርካታ የአገራችን ልጆች ለረዥም ዓመታት ያካበቱትን ፈርጆ ብዙ ልምድ ለአገራቸው እድገትና ለዜጎቿ ብልጽግና ማዋል ሲችሉ በኢሕአዴግ በጠላትነት ተፈርጆው ከአገራቸው ውጪ ይገኛሉ። ይኸ ለአገራችን ጉዳት እንጂ ያስገኘው አንዳችም ጠቀሜታ የለም። ስለሆነም በዚህ ሁኔታ ላይ የሚገኙ ድርጅቶችም ሆኑ ግለሰቦች ሕገ መንግሥታዊ መብታቸው ተጠብቆላቸው ያለአንዳች ቅድመ ሁኔታ አገር ውስጥ ገብተው የበኩላቸውን ገንቢ ሚና እንዲጫወቱ የተጣለባቸው ዕገዳ እንዲነሳ ጉባዔው አጥብቆ ይጠይቃል።



የሕዝብ መብት ይከበር!
የተነጠቀ የሕዝብ ድምፅ ይመለስ!!!
የኢትዮጵያ ሕዝብ በአንድነት መብቱን ያስከብራል!!!
በአምባ ገነኖች የሚገፋው የጥፋት አዙሪት ይሰበር!!!!
ድል ለኢትዮጵያ ሕዝብ!!!!

ዋሽንግተን ዲ.ሲ. አሜሪካ
ነሐሴ ፱ ቀን ፲፱፻፺፯ ዓ/ም
(August 22,2005)